


## IL-KOMPOŽITUR MALTI CHARLES CAMILLERI

Charles Camilleri, kompożitur, surmast, pjanista u kittieb twieled fis-7 ta' Settembru 1931. Il-mewt ta' dan il-kompożitur ċelebri Malti thabbret nhar is-Sibt, 3 ta' Jannar 2009. Huwa miet fl-eta' ta' 77 sena.



Malta tilfet lill-kompożitur Charles Camilleri, deskritt bhala wiehed mill-ulied li l-aktar li ghamlulha ġieh fil-qasam mużikali lokali u nternazzjonali. Maestro Charles Camilleri kien l-ewwel **lecturer** tal-mużika fl-Universita' ta' Malta. Hu kkompona diversi opri mużikali li ndaqqu kemm f'Malta kif ukoll madwar id-dinja. Meta kellu 16-il sena kien diġa' kkompona l-ewwel xoghol mużikali tiegħu u l-ewwel xoghlijiet tiegħu ndaqqu f'Londra u fl-Istati Uniti fl-1954. Id-Dar tad-diski Decca, fl-1972, irrekordjat il-kompożizzjoni tiegħu **Missae Mundi** li ghamlet suċċess mad-dinja kollha. Aktar minn 150 kompożizzjoni ta' Charles Camilleri kienu ppubblikati mid-djar tal-mużika nternazzjonali. Hamsin minn dawn il-kompożizzjonijiet harġu wkoll fuq CD. Kiteb ukoll opri bil-Malti fosthom **Il-Wegħda**.

Maestro Camilleri dderieġa orkestri, ikkompona xoghlijiet mużikali għaċ-ċinema, opri, biċċiet orkestrali, **chamber ensembles** u kunċerti. Jibqa' jissemma fost l-oħrajn, għall-Oratorju **Pawlu ta' Malta** u l-famuża **Malta Suite**.

Mro Charles Camilleri kien inghata wkoll Ġieh ir-Repubblika għall-kontribut tiegħu fil-qasam mużikali.

### Rabta mal-Parroċċa tagħna

Nistghu ngħidu li dan il-kompożitur kbir għandu konnessjoni mal-Parroċċa ta' Sannat, għaliex kien hu li kiteb il-**Missae in honorem S. Margaritae** għall-parroċċa tagħna, fuq talba ta' l-Arċipriet Dun Tarcisio Camilleri. Din il-quddiesa tiġi esegwita f'jum il-festa tal-patrona Santa Margerita. Din l-opra mużikali ġiet ipprezentata għall-ewwel darba mill-kompożitur innifsu lill-Arċipriet Kan. Dun Tarcisio Camilleri nhar it-28 ta' Lulju 2002.

Charles Camilleri kien kapaċi johloq il-metodu ndividwali tiegħu għan-notamenti komplimentari mużikali li fl-aħħar mill-aħħar saru parti mill-identita' mużikali tiegħu. Meta thabbret il-mewt ta' Charles Camilleri, il-Kunsill Malti għall-Kultura u l-Arti hareġ b'din l-istqarrija:

"Huwa xtaq jagħmel għal Malta dak li Chopin għamel għall-Polonja, jew li Bartok wettaq għall-Ungerija, jiġifieri li jaqbad il-mużika tradizzjonali sempliċi u jużaha fil-kumpless tagħha, iżda b'modi aktar delikati biex jesprimi karettistiċi ndividwalment moderni."

J'Alla l-mużika ta' Maestro Charles Camilleri tkompli tghix f'qalbna u f'moħħna sabiex il-mużika tiegħu tkun minjiera ta' ispirazzjoni għall-kompożituri u hafna nies oħra madwar id-dinja fix-xena mużikali.

Il-Parroċċa tagħna tibqa' dejjem grata lejha għal din l-opra mużikali li tana.

